

# अब ऑनलाइन भरे जाएंगे पानी के बिल

**जागरण संवाददाता, जम्मू :** अब पीने के पानी के बिल जमा करवाने के लिए लोगों को दफ्तरों के चक्कर नहीं काटने पड़ेंगे। विभाग में ऑनलाइन बिलिंग सिस्टम शुरू होने जा रहा है। पहले चरण में शीतली सब डिवीजन में इसे पायलट प्रोजेक्ट के तौर पर शुरू किया जा रहा है। इसके बाद जम्मू व श्रीनगर की अन्य डिवीजनों में इसे शुरू किया जाएगा।

पब्लिक एंड हेल्थ इंजीनियरिंग (पीएचई) विभाग में ऑनलाइन पेमेंट सिस्टम और पानी के बिलों को भरने की प्रक्रिया शुरू करने के संबंध में आयोजित कार्यशाला में यह जानकारी दी गई। इकोनामिक रिकंस्ट्रक्शन एजेंसी (ईरा) के चीफ एग्जीक्यूटिव ऑफिसर डॉ. राघव लंगर की अध्यक्षता में आयोजित कार्यशाला में बताया गया कि इस सॉफ्टवेयर को पांच साल के लिए शुरू किया जा रहा है। इसे ईरा पूरा करवा रही है। बैठक में बताया गया कि एशियन डेवलपमेंट बैंक द्वारा इस प्रोजेक्ट के लिए राशि दी जा रही है। डॉ. लंगर ने

कहा कि बिल भेजने और जमा करने की सारी कार्रवाई ईरा देखेगा। उन्होंने जम्मू-कश्मीर बैंक को भी निर्देश दिए कि वे किसी प्रांतीय शाखा में इन बिलों को जमा करवाने के निर्देश दिए। कार्यशाला में बताया गया कि उपभोक्ता ऑनलाइन बैंकिंग, मोबाइल ऐप व स्मार्ट बिलिंग कर सकते हैं। इस मौके पर सॉफ्टवेयर में कुछ और बदलाव लाते हुए इसमें सुविधाएं देने पर जोर दिया गया। इसी बीच पीएचई विभाग ने सीईओ को आश्वासन दिया कि एक अच्छी टीम इस काम में लगा दी जाएगी। सॉफ्टवेयर डिजाइन करने वाले ठेकेदार से टीम को प्रशिक्षण दिलाया गया है।

इससे पूर्व सीईओ ने शीतली फिल्ट्रेशन प्लांट का दौरा किया। यहां पीएचई मैकेनिकल सुपरिंटेंडिंग इंजीनियर अजय सिंह वजीर ने बताया कि शीतली से 16 एमजीडी पानी आपूर्ति करवाया जाता है। यह पानी पुराने शहर में लोहार व मांडा रिजरवायर के माध्यम से आपूर्ति करवाया जाता है।